



MALTA

QORTI TAL-APPELL
(Sede Inferjuri)

ONOR. IMĦALLEF
LAWRENCE MINTOFF

Seduta tas-17 ta' Lulju, 2024

Appell Inferjuri Numru 222/2021 LM

Eva Galea (K.I. nru. 427941(M))
(‘l-appellanta’)

vs.

John Tabone (K.I. nru. 459057(M)) u
Maria Veronica Tabone (K.I. nru. 165960(M))
(‘l-appellati’)

Il-Qorti,

Preliminari

1. Dan huwa appell magħmul mir-rikorrenti **Eva Galea (K.I. nru. 427941(M))** [minn issa ‘l quddiem ‘l-appellanta’] minn sentenza mogħtija fid-9 ta’ Novembru, 2023, [minn issa ‘l quddiem ‘is-sentenza appellata’] mit-Tribunal għal Talbiet Żgħar [minn issa ‘l quddiem ‘it-Tribunal’] li permezz tagħha

ddeċieda t-talba tagħha fil-konfront tal-intimati **John Tabone (K.I. nru. 459057(M))** u **Maria Veronica Tabone (K.I. nru. 165960(M))** [minn issa 'l quddiem 'l-appellati'] billi laqgħaha fl-ammont ta' ħamsa u għoxrin Lira Maltin u erbgħa u erbgħin ċenteżmi (Lm25.44) ekwivalenti għal disgħa u ħamsin Ewro u sitta u għoxrin ċenteżmu (€59.26), bl-ispejjeż kontra l-appellati.

Fatti

2. Il-fatti tal-każ odjern jirrigwardaw pretensjoni għall-ħlas ta' sub-ċens fis-somma ta' €4,685.80 dovut fuq il-fond magħruf bl-isem 'St. George' illum magħruf bħala 'Curly Wurly', f'Misraħ il-Barrieri, Msida, [minn issa 'l quddiem 'il-fond'], liema pretensjoni qiegħda titressaq mill-appellanta fil-konfront tal-appellati, li kienu akkwistaw l-imsemmi fond permezz ta' kuntratt notarili tal-20 ta' Novembru, 1997, fl-atti tan-Nutar Ann Fenech Adami.

Mertu

3. L-appellanta ressqet quddiem it-Tribunal il-pretensjoni tagħha għall-ħlas ta' €232.94 rappreżentanti lawdemju, u ta' €4,891.74 rappreżentanti sub-ċens, billi istitwiet l-azzjoni odjerna permezz ta' Avviż tat-Talba fid-29 ta' Lulju, 2021, fil-konfront tal-appellati. Sussegwentement fil-mori tal-proċeduri, hija ddikjarat li l-pretensjoni tagħha kienet biss fir-rigward ta' ħlas ta' sub-ċens, u dan fis-somma ta' €4,685.80.

4. L-appellati wiegħbu fil-15 ta' Dicembru, 2021, fejn fl-ewwel lok eċċepew il-preskrizzjoni a tenur tal-para. (a) tal-artikolu 2156 tal-Kodiċi Ċivili, u fl-

eventwalità li l-appellanta kienet ser turi li hija għandha dritt għaċ-ċens dovut, hija setgħet titlob il-ħlas biss tal-aħħar ħames snin bir-rata ta' €10 jew Lm4.34 fis-sena.

Is-Sentenza Appellata

5. It-Tribunal wasal għas-sentenza appellata wara li għamel is-segventi konsiderazzjonijiet rilevanti għal dan l-appell:

"Ikkunsidra

Mill-provi prodotti, dan it-Tribunal seta' jidentifika b'mod ċar u unekwivoku illi l-fond in kwistjoni u ċioe' bl-isem St. George li illum iġib l-isem Curly Wurly Misraħ il-Barrieri, Msida kien propjetà ta' Joseph Hili, hekk skont il-kuntratt illi jidentifika wkoll l-enfitewsi perpetwa a fol. 34 sa 42. Joseph Hili kien ikkonċeda b'titolu ta' subenfitewsi (sub ċens) perpetwa il-propjetà hawnhekk imfissra lil Elisabeth Buhagiar u żewġha Joseph Buhagiar għall-ammont tas-sub ċens annwu u perpetwu illi kien ta' erbgħa liri Maltin u tnejn u erbgħin ċenteżmi tal-lira Maltija (LM 4.24) u bl-użufrutt tat-tali fond a favur tal-attriċi. Elisabeth Buhagiar u Joseph Buhagiar kienu ttrasferew dan il-fond lill-konvenuti, John Tabone u Veronica Tabone, skont il-kuntratt datat 20 ta' Novembru 1997 li jinsab a fol. 54 sa 56 u liema kuntratt jidentifika illi tali fond hu soġġett għaċ-ċens annwu u perpetwu għal dan l-ammont ta' erbgħa liri Maltin u tnejn u erbgħin ċenteżmi tal-lira Maltija (LM4.24). Għalkemm il-kuntratt datat 20 ta' Novembru 1997 jindika ċens u mhux sub ċens, biss però Elisabeth Buhagiar u żewġha Joseph Buhagiar kienu xtraw il-fond indikat b'sub ċens u għaldaqstant, jidher ċar illi fil-verità il-kuntratt datat 20 ta' Novembru 1997 ried jagħmel referenza għas-sub ċens u mhux għaċ-ċens. Dan it-Tribunal jinnota wkoll illi l-kuntratt ta' bejgħ tan-Nutar Carmelo Guiseppe Lia datat 5 t'Ottubru 1961 kien jitfa' aktar daww fuq kif kien ikkrejat iċ-ċens imma mhux fuq is-sub ċens stante illi tali sub ċens kien ikkrejat minn Joseph Hili fil-kuntratt datat 8 ta' Gunju 1995 meta kien ikkonċeda b'titolu ta' subenfitewsi (sub ċens) perpetwa il-proprietà hawnhekk imfissra lil Elisabeth Buhagiar u żewġha Joseph Buhagiar.

Inoltre l-attriċi temmen illi hi dovuta dan it-tali ħlas ta' sub ċens stante illi hi l-eredi universali tal-istess Joseph Hili skont it-testament datat 24 t'Ottubru 2012 u li jinsab a fol. 30 sa 33.

B'dan illi allura, dan it-Tribunal hu tal-fehma, illi jidher ċar illi l-attriċi verament hija intitolata għal dan l-ammont tas-sub ċens annwu u perpetwu illi hu ta' erbgħa liri Maltin u tnejn u erbgħin ċenteżmi tal-lira Maltija (LM 4.24).

Preskrizzjoni

Il-konvenuti jeċċepixxu l-preskrizzjoni fir-risposta tagħhom ai termini tal-artikolu 2156 (a) tal-Kodiċi Civili, Kap. 16 tal-Liġijiet ta' Malta. Bħala l-ewwel punt li ser ikun diskuss hu x'jipprovdli tali artikolu. Dan l-artikolu, fil-fatt, jipprovdli, fost oħrajn, illi

“L-azzjonijiet hawn taħt imsemmija jaqgħu bi preskrizzjoni bl-egħluq ta' ħames snin:

(a) l-azzjonijiet għal annati ta' ċnus, ta' renti perpetwi jew ta' vitalizji, ta' mgħaxxijiet ta' ċnus bollali li tnisssu qabel l-14 ta' Awwissu, 1862 u għall-ħlas tal-lawdemji dovuti fl-obbligazzjoni ta' bejgħ jew trasferiment ieħor ta' fondi enfitewtiċi.”

Stante illi dan hu każ ta' ammonti mhux imħallsa ta' sub ċens perpetwu, dan it-Tribunal hu tal-fehma illi tali artikolu hu applikabbli u allura il-preskrizzjoni hi ta' ħames snin. (fn. 1 Ara George u Guido ahwa Debattista v. Id-Direttur ta' L-Ufficcju Kongunt et deċiża fl-24 ta' Ġunju 2016 (Qorti tal-Appell) (Ref.:1204/2010)

*F'dan id-dawl, dan it-Tribunal għandu l-obbligu li jeżamina jekk tali preskrizzjoni kinitx interrotta. Fis-sentenza **Andrew Vassallo General Trading Limited (C 45790) ('l-appellata') vs. Christopher Mifsud (K.I. nru. 278082(M)) ('l-appellat')**, (fn. 2 15 ta' Settembru 2023 (Qorti tal-Appell) (Ref.:81/2019/1) għe ritenut illi:*

“Jinsab paċifikament ritenut (fn. 2 Fenech Plant Hire Limited vs P. Montebello - Qorti tal-Appell (Sede Inferjuri), deċiża 13 ta' Marzu 2009.) illi meta l-konvenut jeċċepixxi l-preskrizzjoni, il-Qorti qabel xejn trid teżamina jekk il-preskrizzjoni eċċepita hijiex opponibbli għat-talba u għall-azzjoni kif imfassla u, f'każ affermattiv, għandha tipproċedi biex tiddetermina d-data li minnha għandu jitqies li dak it-terminu preskrittiv beda jiddekorri (jekk il-preskrizzjoni m'hijiex altrimenti sospiża ai termini tal-artikoli 2123 et seq. tal-Kodiċi Ċivili) kif ukoll jekk dak it-terminu, jekk iddekorra, għe interrott għal motiv dedott mill-parti kontra min għet sollevata l-eċċezzjoni.”

F'dan il-każ, dan it-Tribunal jirreferi għall-artikolu 2128 tal-Kodiċi Ċivili (Kap. 16) illi jipprovdli illi l-preskrizzjoni tinkiser b'att ġudizzjarju. Il-liġi sussidjarja 12.12 tipprovdli definizzjoni dettaljata ta' att ġudizzjarju b'dan illi tipprovdli illi “att ġudizzjarju t'fisser kull att jew skrittura preżentata fir-registru, jew li toħroġ minn, xi Qorti, Tribunal jew Bord f'Malta, u kull att jew skrittura preżentata, jew li toħroġ minn, xi Qorti, Tribunal jew Bord barra minn Malta, li tista', bis-saħħa ta' xi liġi jew trattat, tiġi notifikata lil xi persuna f'Malta, izda ma tinkludix il-mandati u l-ordnijiet imsemmija fit-Titolu VII tat-Tieni Ktieb u fit-Titolu VI tat-Tielet Ktieb tal-Kodiċi.” Għal kull buon fini, dan it-Tribunal jiċċara illi filwaqt illi huwa minnu illi liġi sussidjarja trid tkun interpretata fl-ambitu tal-Att ewlieni illi taħtu tkun saret il-liġi sussidjarja, kemm il-Kap.

12 kif ukoll l-Kap. 16 jirregolaw iċ-ċivil, fejn il-Kap. 12 jittellem fuq il-proċedura u l-Kap. 16 jittellem fuq is-sustanza, b'dan illi t-tnejn li huma wkoll jittelmu fuq l-istess prinċipju; il-preskrizzjoni, b'dan illi allura l-liġi sussidjarja 12.12 tista' tkun applikata f'termini ta' definizzjonijiet għall-Kodiċi Ċivili.

F'dan il-każ, dan it-Tribunal jinnota illi l-attriċi bagħtet ittra ġudizzjarja lill-konvenuti fis-26 t'Ottubru 2020 (a fol. 43) b'dan illi dik id-data kienet l-ewwel darba li l-preskrizzjoni kienet interrotta.

Għaldaqstant, dan it-Tribunal jinnota dawn is-segwentijiet fatti:

1. Il-konvenuti ffirmaw il-kuntratt fuq il-fond in kwistjoni fl-20 ta' Novembru 1997 b'dan illi allura mill-20 ta' Novembru 1997 sad-19 ta' Novembru 2002, dan il-perijodu għall-ħlas taċ-ċens annwu u perpetwu illi hu ta' erbgħa liri Maltin u tnejn u erbgħin ċenteżmi tal-lira Maltija (LM 4.24) hu preskritt,
2. Mill-20 ta' Novembru 2002 sad-19 ta' Novembru 2007, dan il-perijodu għall-ħlas taċ-ċens annwu u perpetwu illi hu ta' erbgħa liri Maltin u tnejn u erbgħin ċenteżmi tallira Maltija (LM 4.24) hu ukoll preskritt;
3. Mill-20 ta' Novembru 2007 sad-19 ta' Novembru 2012, dan il-perijodu għall-ħlas taċ-ċens annwu u perpetwu illi hu ta' erbgħa liri Maltin u tnejn u erbgħin ċenteżmi tal-lira Maltija (LM 4.24) hu ukoll preskritt;
4. Mill-20 ta' Novembru 2012 sad-19 ta' Novembru 2017, dan il-perijodu għall-ħlas taċ-ċens annwu u perpetwu illi hu ta' erbgħa liri Maltin u tnejn u erbgħin ċenteżmi tallira Maltija (LM 4.24) hu ukoll preskritt;
5. Mill-20 ta' Novembru 2017 sad-19 ta' Novembru 2022, dan il-perijodu għall-ħlas taċ-ċens annwu u perpetwu illi hu ta' erbgħa liri Maltin u tnejn u erbgħin ċenteżmi tal-lira Maltija (LM 4.24) mhuwiex preskritt stante illi l-attriċi bagħtet ittra ġudizzjarja lill-konvenuti fis-26 t'Ottubru 2020 (a fol. 43) u kif ukoll intavolat din it-talba fil-25 ta' Novembru 2021, fejn b'liema talba il-preskrizzjoni tkun ukoll interrotta.

It-tieni punt illi jrid ikun diskuss hu min irid jipprova l-preskrizzjoni. L-Onorabbli Qorti, fis-sentenza fl-ismijiet **George u Guido aħwa Debattista vs Id-Direttur tal-Uffiċċju Kongunt Mario Debattista** (fn. 3 5 ta' Diċembru 2011, Prim'Awla Qorti Ċivili (Ref.: 1204/2010) qalet illi "Kif ingħad fil-kawża Paolo Calleja u Luigi Vella, App Ċiv 15/04/1964, meta tiġi eċċepita l-eċċezzjoni tal-preskrizzjoni kwinkwennali jispetta lil min jeċċepiha li jipprova li l-ħames snin ikunu għalqu jew skadew. Minn naħa l-oħra jekk dan jiġi ppruvat, imiss imbagħad lill-atturi li jipprovaw illi l-kors tal-preskrizzjoni kien ġie validament interrott." F'dan il-każ, jidher illi l-konvenuti eċċepew fl-affidavits tagħhom illi huma m'humix debituri ta' dan it-tali ċens (a fol. 21 u 22) b'dan illi allura l-konvenuti ipprovaw illi tali skadenza hi ppruvata. Ovvjament, dan it-Tribunal jifhem

illi l-konvenuti qalu li m'humieq debitori fl-affidavits tagħhom minhabba l-artikolu 2160 tal-Kodiċi Ċivili (Kap. 16). Min-naħa tal-attriċi, hi ġabet b'ha prova ittra ġudizzjarja waħda li baġtet lill-konvenuti datata 26 t'Ottubru 2020 (a fol. 43) qabel ma ntavolat din it-talba odjerna b'dan illi allura l-perijodi tas-snin ta' kif trid tinħadem il-preskrizzjoni f'dan il-każ determinati hawn fuq mit-Tribunal, għandu jkun applikabbli.

Għaldaqstant, dan it-Tribunal, meta jaqs il-punti legali hawnhekk miktuba, hu tal-fehma illi l-konvenuti huma obbligati illi jħallsu lill-attriċi l-ammont ta' ħamsa u għoxrin lira Maltin u erbgħa u erbgħin ċenteżmi tal-lira Maltija (LM 25.44) illi jammontaw għal disgħa u ħamsin Ewro u sitta u għoxrin ċenteżmu tal-Ewro (Eur 59.26) stante illi l-konvenuti huma obbligati illi jħallsu lill-attriċi mis-sena 2017 sas-sena 2023 u allura l-ammont ta' erbgħa liri Maltin u tnejn u erbgħin ċenteżmi tal-lira Maltija (LM 4.24) annwu."

L-Appell

6. L-appellanta pprezentat ir-rikors tal-appell tagħha quddiem din il-Qorti fit-23 ta' Novembru, 2023, fejn qiegħda titlobha sabiex:

"...tirriforma s-sentenza appellata, billi tikkonfermaha fejn diġà laqgħet u tirrevoka għall-kumplament, u tibdilha dwar l-ammont li kellu jiġi mħallas inkluża ir-revoka tad-deċizjoni fuq il-preskrizzjoni u għalhekk tintlaqa' t-talba fl-intier tagħha"

Tgħid li l-aggravju tagħha huwa li t-Tribunal applika l-liġi ħażin għall-fatti li kellu quddiemu fir-rigward taċ-ċens li kien dovut.

7. L-appellati wiegħbu fil-21 ta' Diċembru, 2023, fejn sostnew li s-sentenza appellata hija ġusta u għalhekk timmerita konferma għal dawk ir-raġunijiet li huma mfissru fit-twegiba tagħhom.

Konsiderazzjonijiet ta' din il-Qorti

8. Din il-Qorti ser tgħaddi sabiex tikkunsidra l-aggravju ewlieni tal-appellanta, u dan fid-dawl ta' dak li ddecieda t-Tribunal, u meħudin ukoll in konsiderazzjoni s-sottomissjonijiet tal-appellati.

9. L-appellanta qiegħda tikkontendi li t-Tribunal applika ħażin l-ligi għall-fatti li kellu quddiemu fir-rigward taċ-ċens allegatament dovut. Filwaqt li tagħmel riferiment għall-kuntratt a *fol.* 35/38 tal-atti quddiem it-Tribunal, hija tirrileva li l-kwistjoni hawnhekk tirrigwarda sub-ċens perpetwu, jiġifieri Lm250 jew Lm50 gravanti l-garaxx, u Lm100 gravanti kull wieħed miż-żewġ fondi assenjati. Izda jirrizulta li t-Tribunal ħadem biss iċ-ċens originali u eskluda s-sub-ċens perpetwu. Dwar l-eċċezzjoni tal-preskrizzjoni li tressqet mill-appellati, l-appellanta ssostni li dawn kienu jafu li kellhom iħallsu ċ-ċens li kien jirrizulta mill-kuntratt tal-akkwist. Tgħid li huma kienu tkellmu magħha diversi drabi dwar l-imsemmi ċens, u dan filwaqt li tirrileva li meta debitur jaċċetta wkoll taċitament li għandu jagħti, huwa jkun qiegħed jirrinunzja għal kwalunkwe preskrizzjoni.

10. L-appellati jsostnu li l-obbligu tagħhom li jħallsu ċ-ċens joħroġ mill-kuntratt tal-akkwist fl-atti tan-Nutar Ann Fenech Adami tal-20 ta' Novembru, 1997, u mhux minn xi kuntratt ieħor li permezz tiegħu l-awturi tagħhom fit-titolu kienu akkwistaw. Huma jaċċettaw li s-sub-ċens li kien inħoloq permezz tal-kuntratt fl-atti tan-Nutar Carmel Mangion tat-8 ta' Ġunju, 1985, ma semmiex fil-kuntratt ta' akkwist tagħhom, u jissottomettu li wieħed jista' biss jaħseb li dan sussegwentement infeda, izda wara kollox dak il-kuntratt ma kienx jorbot lilhom ukoll. Għalhekk l-obbligu tagħhom kien biss għall-ħlas tal-ammont ta'

ċens annwu u perpetwu ta' Lm4.34, li għalih hemm riferiment fil-kuntratt ta' akkwist tagħhom. Hawnhekk l-appellati jirrivaw li t-Tribunal kien straħ fuq nota ta' insinwa u testament mingħajr riċerki, għall-fini tat-titolu tal-appellanta u jinsistu li dan mhux il-mod idoneu li wieħed jikkonferma jekk persuna hijiex tassew il-werrieta, u jekk it-testament huwa proprju l-aħħar wieħed tat-testatur. Jgħidu li fil-fatt dawn id-dokumenti jhallu dubju jekk it-testament giex revokat jew emendat b'testament suċċessiv. Għal dak li jirrigwarda l-kwistjoni tal-interruzzjoni tal-preskrizzjoni, l-appellati jissottomettu li ma tirriżultax mill-atti proċesswali u lanqas mill-*affidavit* tal-appellanta. Huma jgħidu li tirriżulta biss ittra ufficjali li saret fis-26 ta' Ottubru, 2020, fatt li mhuwiex ikkontestat, u huwa proprju f'dik id-data li l-preskrizzjoni giet interrotta. B'hekk it-Tribunal kien korrett fil-kalkolu tiegħu, u s-sentenza appellata għandha tiġi kkonfermata, filwaqt li l-appellanta għandha tiġi kkundannata tħallas penali *ai termini* tal-artikolu 8(5) tal-Kap. 380.

11. Il-Qorti tgħid li t-Tribunal kien korrett meta ddecieda li l-appellati għandhom iħallsu lill-appellanta s-somma ta' Lm25.44 ekwivalenti għal €59.26, iżda l-konsiderazzjonijiet tiegħu huma fil-parti l-kbira żbaljati, anki fejn ikkunsidra li dan l

-ammont huwa dovut bħala sub-ċens.

12. Tibda billi tikkunsidra li skont l-imsemmi Tribunal, l-awtur tal-appellanta Joseph Hili kien ikkonċeda l-fond b'titolu ta' subenfitewsi perpetwa lil Elisabeth Buhagiar u żewġha Joseph Buhagiar, għall-ammont ta' sub-ċens annwu u perpetwu ta' Lm4.24. Il-Qorti tirrileva li skont il-kuntratt pubbliku tat-8 ta' Ġunju, 1995, fl-atti tan-Nutar Carmelo Mangion a *fol.* 34, li għalih jagħmel

riferiment it-Tribunal, it-tliet fondi li ġew konċessi lill-konjuġi Buhagiar kienu soġġetti għal “...*sub-cens annwu u perpetwu ta’ mitejn u ħamsin liri maltin (Lm250), u ċioe’, ħamsin liri Maltin għall-garage, u mitt liri Maltin kull wieħed miż-żewġ fondi assenjati*”.

13. It-Tribunal kompli jirrileva li sussegwentement il-konjuġi Buhagiar ittrasferew il-fond lill-appellati skont kuntratt tat-20 ta’ Novembru, 1997, fl-atti tan-Nutar Ann Fenech Adami, u dan kif soġġett għal ċens annwu u perpetwu għall-ammont ta’ Lm4.24. Hawnhekk it-Tribunal osserva li għalkemm il-kuntratt għamel riferiment għal ċens, qal li kien jirriżulta ċar stante li l-fond kien inxtara soġġett għal sub-ċens, li l-imsemmi kuntratt fil-fatt ried jagħmel riferiment għal sub-ċens. Hawnhekk ukoll il-Qorti tikkunsidra li t-Tribunal huwa skorrett, għaliex minn imkien ma tirriżulta prova dwar l-iżball li seta’ sar, u għalhekk kellu jiddeċiedi skont il-provi li kellu quddiemu. Lanqas ma jista’ jingħad li s-sub-ċens in kwistjoni kien infeda kif qegħdin jissuġġerixxu l-appellati, għaliex ma tressqet l-ebda prova f’dan ir-rigward. Fuq din is-suppożizzjoni żbaljata t-Tribunal imbagħad ikkonkluda li huwa kien tal-fehma, stante li skont hu rriżulta ċar, li l-appellanta tassew għandha tircievi sub-ċens annwu u perpetwu ta’ Lm4.24, konstatazzjoni li l-Qorti fil-fehma tagħha mingħajr dubju wkoll kellha tkun żbaljata għaladarba t-Tribunal telaq minn premissa ħażina.

14. Il-Qorti tgħid li għaladarba l-kuntratt tal-20 ta’ Novembru, 1997, ma jagħmel l-ebda riferiment għal sub-ċens, iżda biss għal ċens, ma jistax jiġi mifhum iktar minn hekk. Skont l-artikolu 992 tal-Kap. 16 “[i]l-kuntratti magħmula skont il-liġi għandhom saħħa ta’ liġi għal dawk li jkunu għamluhom” u skont l-artikolu 1002 tal-istess liġi, m’hemm l-ebda lok għall-interpretazzjoni

fejn it-termini tal-kuntratt huma ċari bħal fil-każ odjern. Għalhekk l-appellati ma jistgħux jinżammu responsabbli mingħajr prova kuntrarja, għall-ħlas ta' sub-ċens li mhux imniżżel fil-kuntratt ta' akkwist, u liema sub-ċens jibqa' r-responsabbiltà tal-awturi tagħhom.¹

15. Dwar il-kwistjoni tal-preskrizzjoni, il-Qorti tagħraf li l-unika prova li giet ipprezentata mill-appellanta fir-rigward tal-interruzzjoni, hija ittra uffiċjali tas-26 ta' Ottubru, 2020², li giet debitament notifikata lill-appellati fl-4 ta' Novembru, 2020, u li inċidentalment tagħmel riferiment biss għall-ħlas dovut ta' ċens. Il-kuntratt li permezz tiegħu l-appellati akkwistaw il-fond ġie ffirmat fl-20 ta' Novembru, 1997, u kwalunkwe azzjoni għall-ħlas ta' ċens hija preskritta għas-snin kollha, għajr għall-aħħar ħames snin qabel id-data tal-ittra uffiċjali, jiġifieri bejn 20 ta' Novembru, 2015, u 19 ta' Novembru, 2019. Iċ-ċens għas-snin ta' wara sad-data li nfetħu l-preżenti proċeduri huwa wkoll dovut. B'hekk iċ-ċens dovut fl-20 ta' Novembru, 2015, fl-20 ta' Novembru, 2016, fl-20 ta' Novembru, 2017, fl-20 ta' Novembru, 2018, fl-20 ta' Novembru, 2019, u fl-20 ta' Novembru, 2020, jammonta għal Lm25.44 jew €59.26.

16. Għaldaqstant il-Qorti ma ssibx l-aggravji tal-appellanta ġustifikati, u tiċċadhom.

Decide

Għar-raġunijiet premessi l-Qorti tiċċad l-appell tal-appellanta, bl-ispejjeż taż-żewġ istanzi kontra tagħha.

¹ Ara Q.App. *Arthur Borg vs Charles Abela Mizzi et*, 02.02.1996.

² Dok. 3 a *fol.* 43.

Moqrija.

Onor. Dr Lawrence Mintoff LL.D.
Imħallef

Rosemarie Calleja
Deputat Registratur